

ФОНД ЗА ОСИГУРУВАЊЕ НА ДЕПОЗИТИ СКОПЈЕ

*Дадена согласност за измени на Статутот
на седница на Владата на 20.10.2003 година*

СТАТУТ
на Фондот за осигурување на депозити Скопје

Скопје, октомври 2003 година

Врз основа на член 15 од Законот за Фондот за осигурување на депозити ("Службен весник на РМ" бр.63/2000) Управниот одбор на Фондот за осигурување на депозити на X-та седница одржана на 24.05.2001 година, донесе

СТАТУТ на Фондот за осигурување на депозити Скопје

I. ОПШТИ ОДРЕДБИ

Член 1

Со овој Статут се уредува:

- основање на Фондот;
- назив, седиште, печат и заштитен знак на Фондот за осигурување депозити (во натамошниот текст: Фонд);
- предмет на работење на Фондот;
- средства на Фондот;
- пласмани на Фондот;
- информирање во Фондот;
- премии за осигурување на депозитите;
- начинот на управување и органи на Фондот;
- распределба на добивката, поднесување на ризикот и покривање на загубата;
- деловна тајна;
- престанок на членството во Фондот;
- други прашања од значење на работењето на Фондот.

II. ОСНОВАЊЕ НА ФОНДОТ

Член 2

Фондот е основан со Законот за Фондот за осигурување на депозити.

Основач на Фондот е Република Македонија.

Фондот е правен следбеник на Фондот за осигурување на штедни влогови а.д. Скопје.

Основачкиот капитал на Фондот изнесува 10.299.958,00 денари.

Член 3

Фондот има својство на правно лице и во правниот промет со трети лица настапува во свое име и за своја сметка.

За обврските во правниот промет Фондот одговара со целокупниот свој имот.

Член 4

Во својство на правен следбеник Фондот ги презема сите обврски и побарувања од Фондот за осигурување на штедни влогови а.д. Скопје.

Средствата, прибрани во Фондот за осигурување на штедни влогови а.д. Скопје по основ на техничка премија и нето-добивките на Фондот од неговото основање до денот на преносот на сметката на овој Фонд, се преземаат и може да се користат исклучиво наменски за обесштетување на штедачи во случај на настанување на ризичен настан во банка или штедилница.

III. НАЗИВ, СЕДИШТЕ, ПЕЧАТ И ЗАШТИТЕН ЗНАК

Член 5

Називот на Фондот е: Фонд за осигурување на депозити Скопје.

Во кореспонденцијата со странство Фондот го користи називот на англиски јазик: Депосит Инсуранце Фунд Скопје.

Член 6

Седиштето на Фондот е во Скопје, на адреса: Кеј "13 Ноември" Кула 3/4-13, Скопје.

Член 7

Фондот има печат и штембил.

Фондот ги користи следните видови на печати:

1. Два печати во тркалеста форма чија големина во пречник изнесува 32 мм.

а) На печатот е испишан називот на Фондот со кирилично

писмо:

"Фонд за осигурување на депозити Скопје" и

б) На печатот е испишан називот на Фондот на англиски јазик: "Депосит Инсуранце Фунд Скопје".

2. Печат во правоаголна форма чија големина во пречник изнесува 45 мм.

На печатот е испишан називот на Фондот, место за бројот од Деловодникот на Фондот и датум.

3. Текстуален печат.

4. Штембил за прием на пошта, со архивски број.

Член 8

Заштитниот знак, амблемот и логотипот на буквите на Фондот изгледа вака:

ФОНД ЗА ОСИГУРУВАЊЕ НА ДЕПОЗИТИ СКОПЈЕ

Посебно изработен и стилизиран амблем нема да се употребува.

Заштитната боја на знакот на Фондот е црна.
Големината на буквите е пропорционална на димензиите на објектот на кој што се испишува.

Член 9

Начинот на употреба на печатот, штембилот и на заштитниот знак ќе се определат со правилник што ќе го донесе Управниот одбор на Фондот.

Член 10

За вршење на платниот промет во земјата Фондот може да отвори сметка во Народна банка на Република Македонија и сметки во една или повеќе комерцијални банки во земјата.

IV. ПРЕДМЕТ НА РАБОТЕЊЕ НА ФОНДОТ

Член 11

Предмет на работење на Фондот е осигурување на депозити на физички лица во банки и штедилници во Република Македонија.

Предмет на осигурување во Фондот се следните депозити на физички лица:

-денарски и девизни депозити и тековни сметки на физички лица во банките и штедилниците во Република Македонија,

-депозити врзани за паричните картички издадени од банки основани во Република Македонија и

-девизни приливи на физички лица во банките во Република Македонија.

Фондот ги осигурува депозитите на физичките лица до денот на исклучување на банка или штедилница од членството на Фондот.

Член 12

Фондот не ги осигурува и не ги обесштетува следните депозити на физичките лица:

1. депозити на физички лица на кои им биле дадени привилегирани каматни услови, различни од оние објавени во банката или штедилницата;

2. депозити на физички лица сопственици на над 5% од акциите со право на управување со банката или штедилницата;

3. депозити на членови на органите на управување на банката или штедилницата;

4. депозити на роднини од прв степен на лицата од точките 2 и 3 на овој член.

5. Депозити кои се поврзани со трансакции со кои се вршело перење на пари, доколку прекршителот е осуден и казната е во сила.

Во случај кога физичкото лице има обврски кон банката, вкупниот износ на депозити на лицето се намалува за износот на обврските, на лицето кон банката или штедилницата.

Во случај на заеднички депозит се смета дека деловите на вложувачите се еднакви ако поинаку во договорот не е определено.

Член 13

Фондот ги обесштетува физичките лица во висина на:

- 1) 100% од вкупниот депозит на секое физичко лице во една банка или штедилница до износот на денарска противвредност на 10.000 ЕВРА и
- 2) 90% од вкупниот депозит на секое физичко лице во една банка или штедилница до износот од денарска противвредност меѓу 10.000 ЕВРА и 20.000 ЕВРА, но не повеќе од денарска противвредност на 20.000 ЕВРА.

Под депозит на едно физичко лице се подразбираат вкупните депозити од членот 10 на овој статут што физичкото лице ги има во една банка или штедилница.

Во износот од став 1 на овој член се пресметува главнината на депозитот зголемена за пресметаната, а непристигната камата, и тоа:

- за денарски депозити во висина најмногу до есконтната стапка на Народната банка на Република Македонија важечка во соодветниот период, доколку во тој период важечката каматна стапка за соодветните депозити утврдена од страна на банката или штедилницата била над есконтната стапка и

- за девизните депозити во висина најмногу до тримесечен ЕУРИБОР за соодветниот период, доколку во тој период важечката каматна стапка за соодветните депозити утврдена од страна на банката или штедилницата била над тримесечниот ЕУРИБОР.

Под главнина во смисла на овој статут се смета состојбата на основните влогови со припишана договорна камата до денот на настанување на ризичен настан.

Под камата со која се зголемува главнината од став 3 од овој член се смета пресметаната непристигната камата по каматни стапки во висина најмногу до есконтната стапка (за денарските депозити), односно најмногу до тримесечен ЕУРИБОР (за девизните депозити), до денот на настанување на ризичен настан.

Депозитите вложени во девизи се конвертираат во денари по среден курс на Народната банка на Република македонија, кој важи на денот на настанување на ризичниот настан.

Обесштетувањето на денарски и девизни депозити се исплатува во денари.

Член 14

Фондот не должи камати за гарантираните суми по основ на износите на обесштетување од денот на настанувањето на ризичниот настан до денот на исплатата на обесштетувањето.

За побарувањата над добиените средства од Фондот согласно став 1 од член 13 од овој Статут, физичките лица ги остваруваат своите права од имотот на банката, односно штедилницата во согласност со закон.

Член 15

Банката и штедилницата, членки во Фондот, се должни на шалтерите каде се вршат уплатно-исплатни работи да објават соопштение за депозитите кои се осигурени во Фондот и за висината на обесштетувањето од страна на Фондот.

Текстот на соопштението од овој член го утврдува Управниот одбор на Фондот.

Член 16

Денот на конечноста на одлуката на гувернерот на Народната банка на Република Македонија за укинување на дозволата за основање и работење на банка или штедилница се смета за ден на настанување на ризичен настан.

Фондот започнува со обесштетување на осигурените депозити на физичките лица во рок од три месеци од денот на настанување на ризичен настан.

Член 17

Износот на средствата исплатени врз основа на член 13 од овој Статут, Фондот го наплатува од приливот на средства од ликвидационата односно стечајната маса на членката кај која била воведена ликвидациона односно стечајна постапка согласно со закон.

Член 18

Фондот изготвува Правилник со кој се уредуваат активностите на Фондот за осигурување депозити во врска со осигурувањето на депозитите на физички лица, како и користењето на средствата од Фондот, во случај на настанување на ризичен настан.

Правилникот од став 1 од овој член го донесува Управниот одбор на Фондот.

V. СРЕДСТВА НА ФОНДОТ

Член 19

Средствата на Фондот се формираат од основачкиот влог, наплата на премии за осигурување на депозитите на физички лица, наплата на влезни премии и приходи од пласмани.

Средствата од наплатените премии за осигурување, влезните премии и дополнителните уплати преставуваат прилив во резервите на сигурност на Фондот.

Член 20

Вкупните средства на Фондот изнесуваат најмалку 4% од вкупните депозити на физичките лица во банките и штедилниците во Република Македонија.

Фондот е должен да го одржува нивото на средствата од став 1 на овој член.

Член 21

Доколку на Фондот му недостасуваат средства за исплата на осигурените депозити на физичките лица, Фондот обезбедува дополнителни средства преку:

1) дополнителни уплати од банките и штедилниците, но не повеќе од трикратен износ на премиите уплатени во месецот кој му претходи на месецот во кој гувернерот на Народната банка на Република Македонија ја донел конечната одлука согласно член 16 став 1 од овој статут.

- 2) задолжување во земјата и странство и
- 3) позајмици од Буџетот на Република Македонија.

Дополнително уплатените средства од став 1, точка 1 од овој член се враќаат на банките и штедилниците по наплатата на искористените средства во корист на Фондот од ликвидационата односно стечајната маса на банката или штедилницата кај која е воведена ликвидациона односно стечајна постапка, а во случај кога се тие недоволни за да се врати полниот износ на дополнително уплатените средства, средствата се враќаат на банките и штедилниците сразмерно на дополнително уплатените средства.

Дополнителните уплати од ставот 1 точка 1 на овој член банките и штедилниците се должни да ги уплатат на сметка на Фондот, најдоцна во рок од 8 дена од денот на доставувањето на пресметката до банките и штедилниците од страна на Фондот.

VI. ПЛАСМАНИ НА ФОНДОТ

Член 22

Средствата со кои располага Фондот може да ги пласира во:

1) хартии од вредност издадени од страна на Република Македонија и од Народна банка на Република Македонија со рок на пристигнување до 6 месеци од нивното стекнување од страна на Фондот;

2) должнички хартии од вредност издадени од странски држави, централни банки или јавни меѓународни финансиски институции, рангирани од страна на најмалку две меѓународно признати агенции за оценка на кредитниот ризик во една од двете највисоки категории, во висина на осигурените депозити што гласат на странска валута;

3) фјучерси, опции и термински договори кај депозитни институции рангирани од страна на најмалку две меѓународно признати агенции за оценка на кредитниот ризик во една од двете највисоки категории, во висина до 2% од средствата на Фондот.

Средствата на Фондот можат да се користат само за обесштетување на осигурените депозити на физичките лица и за покривање на трошоци на работење на Фондот.

VII. ПРЕМИИ ЗА ОСИГУРУВАЊЕ НА ДЕПОЗИТИТЕ

Член 23

За осигурување на депозитите на физичките лица Фондот наплатува премија по стапка најмногу до 0,7% годишно од вкупните депозити на физичките лица во секоја банка и штедилница.

Начинот, рокот на плаќање и висината на премијата од став 1 на овој член ја утврдува Управниот одбор на Фондот.

Фондот пресметува и наплатува законска затезна камата, во случај на доцнење со уплатата на премиите од ставот 1 на овој член.

Средствата уплатени во Фондот од страна на банките и штедилниците по основ на премии се неповратни.

Новооснованите банки и штедилници се должни при зачленување во Фондот да уплатат влезна премија во висина од 1% од основачкиот капитал, а начинот и рокот на плаќање на влезна премија ги утврдува Управниот одбор на Фондот.

Член 24

Основица за пресметување на износот на премијата за осигурување претставува билансната состојба на вкупните депозити кај членките од претходниот месец, врз основа на месечните извештаи за вкупните депозити по банки и штедилници кои Народна банка на Република Македонија ги доставува до Фондот.

Член 25

Премијата за осигурување се плаќа месечно, односно по 1/12 од пресметаниот износ на премијата со примена на основицата од член 24 и стапката на премија од член 23 став 2.

Член 26

Управниот одбор на Фондот може да донесе одлука за престанок на обврската за плаќање на премија во Фондот од страна на банките и штедилниците-членки на Фондот, во случај кога средствата на Фондот ќе го надминат законското ниво од 4% од вкупните депозити на физичките лица во банка или штедилница.

По исклучок од одлуката од ставот 1 на овој член, банките и штедилниците плаќаат премија во периодот кога се под мерки за подобрување на состојбата на банката од член 85 став 1 точки: 5,6,7,8,9,10,15,18 и 19 од Законот за банките, и тоа по стапка на премија еднаква за сите, утврдена од страна на Управниот одбор на Фондот.

Член 27

Во случај ако банката или штедилницата не плати две месечни премии, Фондот ја известува Народна банка на Република Македонија за преземање мерки согласно закон.

VIII. ПРИБИРАЊЕ ИНФОРМАЦИИ ВО ФОНДОТ И НИВНО КОРИСТЕЊЕ

Член 28

Во врска со сите релевантни информации за состојбата на членките на Фондот, Фондот користи:

-месечни извештаи за вкупните депозити по банки и штедилници кои содржат податоци за главнината и за каматите на депозитите што се предмет на осигурување во Фондот, доставени од Народна банка на Република Македонија до Фондот, најдоцна до 25-от ден во тековниот месец, за претходниот месец,

-периодични финансиски извештаи во врска со сите релевантни информации за состојбата на членките на Фондот, доставени од Народна банка на Република Македонија до Фондот, на барање на Фондот,

- извештај за финансиската состојба и преспективите на банката и штедилницата доставуван на барање на Фондот, а од страна на поверникот или привремениот управник именуван од гувернерот на Народната банка на Република Македонија, односно од Советот на Народната банка, најдоцна во рок од 10 дена од приемот на барањето доставено од страна на Фондот,

- извештај за банките и штедилниците членки на Фондот врз кои се преземени мерки за подобрување на состојбата на банката од член 85 став 1 точки 5,6,7,8,9,10,15,18 и 19 од Законот за банките, доставуван по барање на Фондот, а од страна на Народната банка на Република Македонија, најдоцна во рок од десет дена од денот на приемот на барањето доставено од Фондот,

- извештај за тримесечната состојба на вкупниот број на штедачи со депозити во висина до 10.000 ЕВРА, меѓу 10.000 - 20.000 ЕВРА и над 20.000 ЕВРА, доставуван од банките и штедилниците членки на Фондот, најдоцна до 15-от ден во месецот за претходното тримесечје.

Член 29

Управниот одбор може да ги користи добиените информации од Фондот само за извршување на неговите функции.

IX. НАЧИН НА УПРАВУВАЊЕ И ОРГАНИ НА ФОНДОТ

Член 30

Органи на Фондот се: Управен одбор и директор.

IXа. Управен одбор

Член 31

Управниот одбор е составен од пет члена именувани од Владата на Република Македонија и тоа три на предлог на министерот за финансии, еден на предлог на гувернерот на Народна банка на Република Македонија и еден на предлог на Здружението за банкарство и осигурување кој треба да е од редот на стручни лица од областа на банкарството и финансиите и кој не смее да е член на орган на управување или вработен во банка или штедилница.

Членовите на Управниот одбор се именуваат за период од четири години.

Од редот на членовите Управниот одбор избира претседател.

За своето работење Управниот одбор е одговорен пред Владата на Република Македонија.

Член 32

Членовите на Управниот одбор на Фондот можат да бидат разрешени пред истекот на мандатот за кој се именувани, ако се осудени за кривично дело против имотот или за прекршок од областа на финансиското работење, на начин и на постапка како за нивното именување.

Член 33

Управниот одбор на Фондот ги врши следните работи:

1. го донесува статутот на Фондот, како и измените и дополнувањата на статутот на Фондот;
2. донесува подзаконски акти со кои се уредува работењето на Фондот;
3. разгледува и усвојува полугодишни и годишни извештаи за работењето на Фондот;
4. ги разгледува и усвојува финансискиот план и годишната сметка;
5. донесува одлука за употреба и распоредување на остварената добивка, односно за покривање на загубите;
6. донесува одлука за начинот, рокот на плаќање и висината на премијата;
7. донесува одлука за престанок на обврската за плаќање на премијата во Фондот од страна на банките или штедилниците.
8. донесува одлука за дополнителни уплати од банките и штедилниците;
9. донесува одлука за задолжување на Фондот во земјата и во странство;
10. донесува одлука за користење позајмици на Фондот од Буџетот на Република Македонија;
11. донесува одлуки за купување хартии од вредност на Република Македонија со рок на доспевање до 6 месеци од нивното стекнување од страна на Фондот;
12. донесува одлуки за купување должнички хартии од вредност издадени од странски држави, централни банки или јавни меѓународни финансиски институции, рангирани од страна на најмалку две меѓународно признати агенции за оценка на кредитниот ризик во една од двете највисоки категории, во висина на осигурените депозити што гласат на странска валута;
13. донесува одлуки за купување фјучерси, опции и термински договори кај депозитни институции рангирани од страна на најмалку две меѓународно признати агенции за оценка на кредитниот ризик во една од двете највисоки категории, во висина до 2% од средствата на Фондот;
14. одлучува по барањата за пристапување на нови членки, осигуреници во Фондот;
15. донесува одлука за престанок на членство на банка или штедилница кога за тоа ќе се исполнат условите предвидени со овој статут;
16. донесува одлука за исплата на осигурените депозити на физичките лица, по конечната одлука на гувернерот на Народната банка на Република Македонија за укинување на дозволата за основање и работење на банка или штедилница;
17. назначува овластен ревизор;
18. го усвојува Правилникот со кој се уредуваат активностите на Фондот за осигурување депозити во врска со осигурувањето на депозитите на физички лица, како и користењето на средствата од Фондот, во случај на настанување на ризичен настан.
19. донесува одлука за набавка на основни средства;
20. се до донесувањето на одлука од страна на Комисијата за станбени и иселенички прашања на Владата на Република Македонија,

Управниот одбор на Фондот може да донесе одлука за покривање на трошоците за сместување на директорот на Фондот и други трошоци во врска со остварувањето на функцијата, доколку директорот има место на живеење надвор од седиштето на Фондот;

21. формира работни тела и комисии за извршување на задачи и ја одредува нивната надлежност;

22. разгледува записници и извештаи за извршени контроли и ревизии од надлежен државен орган и од овластени друштва за ревизија;

23. донесува акт за внатрешна организација и систематизација на Фондот;

24. дава иницијатива и предлози за измени и дополнувања на прописите кои го регулираат работењето од делокругот на Фондот;

25. предлага мерки и активности за подобрување на општите услови за развој на штедењето;

26. дава согласност на предлог-текстот на Соопштението депозитите кои се осигурени во Фондот и за висината на обесштетувањето од страна на Фондот и

27. врши други работи предвидени со Статутот на Фондот и други општи акти на Фондот.

Член 34

Управниот одбор одлучува со мнозинство гласови од вкупниот број на членови на Управниот одбор.

Седниците на Управниот одбор ги свикува и со нив раководи Претседателот, а во негово отсуство лице овластено од негова страна.

Управниот одбор на Фондот одржува седница по потреба.

Управниот одбор задолжително се свикува по барање на мнозинството од членовите на Управниот одбор или на Директорот на Фондот.

Поблиските одредби за свикување на седниците, начинот на работата и постапката за одлучување и друго се регулираат со Деловникот за работа на Управниот одбор на Фондот.

IXб. Директор на Фондот

Член 35

Директорот на Фондот го именува Владата на Република Македонија за период од четири години.

Член 36

Директорот на Фондот е одговорен за законитоста на работењето на Фондот.

Во случај на отсуство на директорот, Фондот го застапува лице од вработените во Фондот и тоа за одредени работи за кои ќе го овласти директорот.

Член 37

Директорот на Фондот може да биде разрешен пред истекот на мандатот за кој е именуван:

- по сопствено барање и
- во случај ако е осуден за кривично дело против имотот или за прекршок од областа на финансиското работење, на начин и на постапка како и за неговото именување.

Член 38

Директорот на Фондот ги има следните надлежности и овластувања:

1. раководи со работата на Фондот;
2. го претставува и застапува Фондот;
3. ги извршува одлуките од Управниот одбор на Фондот, односно се грижи за нивното спроведување;
4. покренува иницијативи и дава предлози за унапредување на работењето на Фондот;
5. одлучува за купување хартии од вредност со рок на пристигнување до шест месеци издадени од Народна банка на Република Македонија, врз основа на овластување на Управниот одбор на Фондот;
6. одговорен е за одржување на ликвидноста на Фондот;
7. се грижи за одржување на безбедноста на Фондот;
8. предлага акт за внатрешна организација и систематизација на Фондот;
9. ги именува и разрешува работниците на Фондот со посебни овластувања и одговорности, склучува и раскинува договори за работа со работниците;
10. дава упатства за работа и соодветни овластувања на работниците во Фондот;
11. подготвува и поднесува предлози и одлуки до Управниот одбор на Фондот за прашања од негова надлежност;
12. поднесува полугодишни и годишни извештаи за работењето на Фондот до Управниот одбор на Фондот, а на барање на Управниот одбор подготвува вонредни извештаи;
13. се грижи за информирањето на јавноста за начинот и видот на осигурувањето на депозитите;
14. дава предлог-текст на Соопштението за депозити кои се осигурени во Фондот и за висината на обесштетувањето од страна на Фондот кое банките и штедилниците се должни да го истакнат на видно место во нивните деловни простории;
15. поднесува барање до Народна банка на Република Македонија и до поверникот или привремениот управник за доставување на извештаите согласно членот 28 од овој статут,
16. го известува Управниот одбор за стекнување услови за престанок на членство во Фондот;
17. Одлучува за други прашања за кои е надлежен според закон и овој Статут.

Член 39

Директорот на Фондот, по истекот на деловната година, му поднесува на Управниот одбор нацрт на годишната сметка и годишен извештај за работењето на Фондот.

На барање на Управниот одбор, директорот на Фондот составува посебен извештај за состојбата на Фондот или за некој посебен аспект во неговото работење.

X. РАСПРЕДЕЛБА НА ДОБИВКАТА, ПОДНЕСУВАЊЕ НА РИЗИКОТ И ПОКРИВАЊЕ НА ЗАГУБАТА

Член 40

Фондот го утврдува приходот во согласност со закон.

Од остварениот приход Фондот ги покрива своите расходи во согласност со закон.

Член 41

Делот од приходите од работењето на Фондот од Годишната сметка што ќе останат по намирувањето на вкупните расходи, Фондот ги искажува како добивка.

Нето добивката остварена од работењето на Фондот се распределува за:

- покривање на загубите од работењето во претходната година и
- резерви на Фондот.

Одлука за распоредување на нето добивката на Фондот донесува Управниот одбор на Фондот, која се доставува за потврдување до Владата на Република Македонија.

XI. ОРГАНИЗАЦИЈА НА ФОНДОТ

Член 42

Фондот се организира како една организациона форма (целина) на ниво на правно лице, без посебни организациони делови.

Член 43

Работниците во Фондот засноваат работен однос во согласност со закон, колективен договор и општ акт на Фондот.

Член 44

Внатрешната организација и систематизација на работите и задачите во Фондот поблиску се утврдува со општ акт кој го донесува Управниот одбор, на предлог на директорот на Фондот.

XII. ДЕЛОВНА ТАЈНА

Член 45

Управниот одбор со правилник утврдува што претставува деловна тајна.

Член 46

Членовите на Управниот одбор на Фондот и другите лица кои работат за Фондот не можат да објавуваат информации што претставуваат банкарска или друга со закон пропишана тајна.

Должноста за чување на деловната тајна се однесува на сите вработени во Фондот и е обврска и по престанок на работниот однос во рок од три години.

Член 47

Извештаите од член 28 од овој статут, кои Фондот ги добива од Народната банка на Република Македонија, од поверникот или привремениот управник и од банките и штедилниците претставуваат деловна тајна, со исклучок на податоците добиени од Народна банка на Република Македонија за вкупната месечна состојба на депозитите во сите банки и штедилници, членки во Фондот.

Соопштувањето и предавањето податоци од став 1 на овој член повлекува последици согласно прописи.

XIII. ПРЕСТАНОК НА ЧЛЕНСТВОТО ВО ФОНДОТ

Член 48

Членството во Фондот престанува:

- на барање на членката, во случај кога таа побарала укинување на дозволата за прибирање на депозити, по претходно целосно намиравање на обврските по депозитите на физичките лица;

- кога банка или штедилница не уплатила во Фондот две месечни премии;

- кога гувернерот на Народната банка на Република Македонија ќе ја укине дозволата за основање и работење на банка или штедилница.

Управниот одбор на Фондот може да оцени и да одлучи за престанок на членството на банка или штедилница и во случај на неплаќање на дополнителна уплата.

За престанување на осигурувањето во Фондот на банка или штедилница одлучува Управниот одбор на Фондот.

Член 49

Фондот без одлагање ја известува Народната банка на Република Македонија и Владата на Република Македонија за престанок на членството во Фондот на одредена банка или штедилница.

Член 50

Кога на банката или штедилницата ќе престане членството во Фондот, по било кој од основите наведени во член 48 од овој Статут, средствата уплатени во Фондот до денот на престанување на членството, остануваат во Фондот.

Член 51

Фондот е должен да го објави престанокот на членството на банка или штедилница во средствата за јавно информирање и да ја задолжи членката да ги повлече соопштенијата за депозитите кои се осигурени во Фондот и за висината на обесштетувањето од страна на Фондот.

XIV. ОПШТИ АКТИ НА ФОНДОТ

Член 52

Општи акти на Фондот се: Статут, правилници, деловници и други општи акти.

XV. ЗАВРШНИ ОДРЕДБИ

Член 53

Овој Статут влегува во сила со денот на објавувањето во Службен весник на РМ, а ќе се објави по добиената согласност од Владата на Република Македонија.

Скопје, октомври 2003 година

Претседател на Управен одбор
Маја Парнарџиева